

# પ્રસાર ભારતી

## પ્રાદેશિક સમાચાર વિભાગ, અમદાવાદ

તારીખ : 20-08-2024

સવારે : 7.10 થી 7.20

- ✓ ગુજરાત વિધાનસભાના ચોમાસુ સત્રનો આવતીકાલથી પ્રારંભ.
- ✓ કેન્દ્રીય મંત્રી ડૉ. મનસુખ માંડવિયાએ પોરબંદરમાં વેપાર ઉદ્યોગોને બળ અને પ્રોત્સાહન માટે પ્રયાસોની ખાતરી આપી.
- ✓ વાજબી ભાવની દુકાનોને 'જનપોષણ કેન્દ્ર'માં પરિવર્તિત કરતાં પાઇલટ પ્રોજેક્ટનો અમદાવાદથી પ્રારંભ થશે...
- ✓ સાબરકાંઠામાં આજે 10 હજારથી વધુ લોકોની ઉપસ્થિતિમાં સામૂહિક રોપા વાવેતર કરાશે
- ✓ શ્રાવણ માસના ત્રીજા સોમવાર અને રક્ષાબંધન નિમિત્તે ગઇકાલે 45 હજારથી વધુ ભક્તોએ સોમનાથ મહાદેવના દર્શન કર્યા.
- ✓ દક્ષિણ ગુજરાતના કેટલાંક જિલ્લાઓમાં આજથી ભારે વરસાદની શક્યતા.

### Vidhansabha

રાજ્ય વિધાનસભાના ચોમાસુ સત્રનો આવતીકાલે બપોરે 12 વાગ્યાથી પ્રારંભ થશે. 15 વિધાનસભાનું આ સત્ર 23 ઓગસ્ટ સુધી ચાલશે. આ ત્રિદિવસીય સત્રમાં રાજ્ય સરકાર મહત્વના સાત ખરડા પર ચર્ચા કરશે. જેમાં કાળા જાદુ, ગુજરાત સ્પેશિયલ કોર્ટ ખરડો, ભ્રષ્ટ અધિકારીઓ સામે કડક કાર્યવાહી કરવા માટેનો ખરડો, સૌરાષ્ટ્ર ઘરખેડ, પ્રોહિબિશન અંતર્ગત પકડાયેલા વાહનોનો નિવેડો લાવવા માટેનો ખરડો રજૂ કરવામાં આવશે.

જીએસટી સુધારા ખરડો સહિત અન્ય ખરડા પણ ચોમાસા સત્રમાં રજૂ કરવામાં આવશે.

દરમિયાન, આજે વિધાનસભા-સલાહકાર સમિતિની બેઠક મળશે. જેમાં સત્રની કાર્યયોજના નક્કી કરાશે.

## MANSUKH MANDAVIYA PORBANDAR

પોરબંદરમાં વેપાર ઉદ્યોગોને બળ અને પ્રોત્સાહન મળે તે માટે પ્રયાસ હાથ ધરાશે એમ કેન્દ્રીય મંત્રી ડૉ. મનસુખ માંડવિયાએ જણાવ્યું હતું. ધી પોરબંદર જિલ્લા વેપારી અને ઉદ્યોગ મંડળ દ્વારા યોજાયેલા કાર્યક્રમમાં ઉપસ્થિત શ્રી માંડવિયાએ જિલ્લાના ઔદ્યોગિક-વ્યાપારીક, આર્થિક વિકાસ અને પ્રગતિ માટે વિવિધ પ્રશ્ન તેમ જ તેના સકારાત્મક નિરાકરણ મુદ્દે વેપારીઓ સાથે સંવાદ કર્યો હતો.

કેન્દ્રીય મંત્રીએ જણાવ્યું કે, રોજગારી સર્જન કૌશલ્ય વિકાસ ક્ષેત્રે સરકારની યોજનાઓની અમલવારી કરી, ઉદ્યોગસાહસિકોને પ્રોત્સાહિત કરવાની યોજના અંગેની વાત કરીને પોરબંદરમાં પણ વેપાર ઉદ્યોગોને આગળ લાવવા તમામ પ્રયાસ હાથ ધરાશે. આ અંગે પોરબંદરના જનપ્રતિનિધિઓએ આપેલા સૂચન ધ્યાને લેવાશે.

## VYAJBI BHAV PIOL PROJECT

દેશના ખાદ્ય અને જાહેર વિતરણ વિભાગ દ્વારા વાજબી ભાવની દુકાનોને “જન પોષણ કેન્દ્ર”માં પરિવર્તિત કરવા માટે એક પાયલોટ પ્રોજેક્ટ શરૂ કરવામાં આવ્યો છે. આ પ્રોજેક્ટ અંતર્ગત ગુજરાત રાજ્યમાં અમદાવાદ શહેરની કુલ ૧૫ સરકાર માન્ય વાજબી ભાવની દુકાનોને “જન પોષણ કેન્દ્ર”માં પરિવર્તિત કરવામાં આવી છે, જેનું ઉદ્ઘાટન આજે સવારે સાબરમતીની વાજબી ભાવની દુકાન ખાતે કેન્દ્રીય મંત્રી પ્રહલાદ જોશી વર્ચ્યુઅલ માધ્યમથી કરશે.

## SABARKANTHA EK PED MAA KE NAAM

સાબરકાંઠામાં ઈંડરના જંગલ વિસ્તારમાં આજે 10 હજારથી વધુ લોકોની ઉપસ્થિતિમાં સામૂહિક રોપા વાવેતર કરાશે. એક પેડ માં કે નામ અભિયાન અંતર્ગત

યોજનાના મહાવાવેતર અભિયાન અંતર્ગત 18 હેક્ટરના જંગલમાં હયાત રોપાઓને રક્ષાપોટલી બાંધી તેના લાંબા આયુષ્યની પણ કામના કરાશે.

આ પ્રસંગે કેબિનેટ મંત્રી મુળુભાઈ બેરા, મંત્રી મુકેશ પટેલ અને જિલ્લાના અન્ય પદાધિકારીઓ સહિતના મહાનુભાવ ઉપસ્થિત રહેશે. રોપા વાવેતરની સાથોસાથ પહોંચી ન શકાય તેવા ભાગમાં ડ્રોન દ્વારા સીડબોલનો છંટકાવ પણ કરવામાં આવશે.

.....

## **AHMEDABAD GARDEN DEVELOPMENT PPP**

અમદાવાદ મહાનગરપાલિકા શહેરના પશ્ચિમ વિસ્તારના ત્રણ બગીચાનો જાહેર ખાનગી ભાગીદારી - PPPના ધોરણે વિકાસ કરાશે. આ બગીચામાં વાસણામાં જીવરાજ મેહતા હોસ્પિટલ પાસે આવેલા સ્વ. હરેન પંડ્યા ગાર્ડન, આનંદનિકેત સ્કૂલ પાસે આવેલા જોધપુર ઔડા ગાર્ડન અને સાયન્સ સિટી રોડ પર આવેલા બગીચાનો સમાવેશ કરાયો છે. આ બગીચાઓના વિકાસ માટે યુ.એન. મહેતા સંસ્થાને મંજૂરી આપવામાં આવી છે.

ત્રણેય બગીચાની સાર સંભાળ કરવાની તમામ જવાબદારી સંસ્થાની રહેશે. તેમ જ બગીચા સવારે 6 વાગ્યાથી રાત્રે 10 વાગ્યા સધી જાહેર જનતા માટે ખૂલ્લા રાખવા પડશે.

.....

## **SOMNATH MAHADEV**

પ્રથમ જ્યોતિર્લિંગ સોમનાથ મહાદેવ મંદિરમાં શ્રાવણ માસના ત્રીજા સોમવાર અને રક્ષાબંધનના પવિત્ર પર્વ નિમિત્તે ગઈકાલે ભક્તોની લાંબી કતાર જોવા મળી હતી. સવારે ચાર વાગ્યાથી મંદિરના દ્વાર ભાવિકો માટે ખૂલ્લા મુકાયા હતા. ટ્રસ્ટના ટ્રસ્ટી પી. કે. લહેરીએ પાલખી પૂજા કરી પાલખીયાત્રાનો પ્રારંભ કરાવ્યો હતો.

જિલ્લાના અમારા પ્રતિનિધિ રાજેશ ભજગોતર જણાવે છે કે, ભક્તોએ ગઈકાલે 63 સોમેશ્વર મહાપૂજા, 27 ધ્વજાપૂજા, 932 રૂદ્રાભિષેક પાઠ, બિલ્વ પૂજા, શ્રંગાર પૂજા સહિતની પૂજા કરી હતી. ગઈકાલે સાંજે સાત વાગ્યા સુધીમાં 45 હજારથી વધુ શ્રદ્ધાળુએ સોમનાથ મહાદેવના દર્શન કર્યા હતા.

.....

## DIU DARIYA DEV POOJAN

કેન્દ્રશાસિત પ્રદેશ દીવના બંદર ખાતે ગઈકાલે નારિયેળી પૂનમ નિમિત્તે માછીમારોએ દરિયાદેવનું પૂજન કર્યું હતું. દરમિયાન તેમણે દરિયાદેવને નારિયેળ અર્પણ કરી સૌને સલામત રાખવા પ્રાર્થના કરી હતી. પૂજા બાદ લોકોએ બંદર પર ભરાતા મેળાની મુલાકાત લીધી હતી.

.....

## MID BREAK- NEWS- REGIONAL

આ સમાચાર આપ આકાશવાણી અમદાવાદ વડોદરા કેન્દ્ર પરથી સાંભળી રહ્યા છો. જે આપ અમારી youtube ચેનલ એઆઈઆર ન્યુઝ ગુજરાત પર પણ સાંભળી શકશો. વધુ સમાચાર માટે આપ અમારા ટ્વિટર હેન્ડલ AIR ન્યુઝ અન્ડર સ્કોર abad ને ફોલો કરી શકશો..

.....

## Rain

રાજ્યમાં નવી બે વરસાદી સિસ્ટમ સક્રિય થતાં, હવામાન વિભાગે આજથી દક્ષિણ ગુજરાતના કેટલાંક જિલ્લાઓમાં ભારે વરસાદની શક્યતા વ્યક્ત કરી છે.

જે અંતર્ગત આજે અને આવતીકાલે તાપી, ડાંગ, નવસારી, વલસાડ, દમણ અને દાદરાનગર હવેલીમાં ભારે વરસાદની આગાહી સાથે ચલો એલર્ટ જાહેર કરાયું છે.

આવતીકાલે ઉત્તર ગુજરાતના બનાસકાંઠા, પાટણ, મહેસાણા, સાંબરકાંઠા, ગાંધીનગર, અરવલ્લી, ખેડા અને અમદાવાદ સહિત કચ્છ-સૌરાષ્ટ્રના કેટલાંક ભાગોમાં હળવોથી મધ્યમ વરસાદની આગાહી છે.

દરમિયાન રાજ્યના મોટાભાગના શહેરોમાં મહત્તમ તાપમાન 35 ડિગ્રીની આસપાસ રહ્યું છે. સૌથી વધુ મહત્તમ તાપમાન 35.4 ડિગ્રી સે. અમદાવાદ અને વડોદરા ખાતે નોંધાયું.

આ ઉપરાંત ગાંધીનગર, સુરેન્દ્રનગર, સુરત, વલસાડ, મહુવા ખાતે મહત્તમ તાપમાન 34 ડિગ્રી સે. નોંધાયું છે.

દરમિયાન, રાજકોટ જિલ્લાના આજી-૩ ડેમ સંપૂર્ણ ભરાતા તેનો ૧ દરવાજો ખોલવામાં આવ્યો છે. જેના પગલે હેઠવાસના ખાખરાબેલા ગામના લોકોને સાવચેત રહેવા સૂચના અપાઈ છે.

.....

## Yoga Championship

ભાવનગર જિલ્લા યોગ ચેમ્પિયનશીપમાં ઋચા ત્રિવેદી બે સુવર્ણ ચંદ્રક જીતી ડિસ્ટ્રીક્ટ ચેમ્પિયન બન્યાં છે.

અમારા ભાવનગર જિલ્લાના પ્રતિનિધિ સુરેશ ત્રિવેદી જણાવે છે કે, નવમાં ધોરણમાં ભણતાં ઋચા છેલ્લાં નવ વર્ષથી યોગની તાલિમ મેળવી રહી છે અને ઘણી રાષ્ટ્રીય, આંતરરાષ્ટ્રીય સ્પર્ધામાં ઉત્કૃષ્ટ દેખાવ કરી ચૂક્યાં છે.

ઋચા આગામી ૨૨થી ૨૬ ઓગસ્ટ દરમિયાન વિમેન્સ યોગ પ્રીમિયમ લીગમાં ગુજરાતનું પ્રતિનિધિત્વ કરશે.

.....

## Railway

પશ્ચિમ રેલવે દ્વારા ૧૧ સ્પેશિયલ ટ્રેનને ડિસેમ્બર સુધી લંબાવવામાં આવી છે.

ઉલ્લેખનીય છે કે, મુસાફરોની સુવિધા અને માંગને પહોંચી વળવા રેલવે દ્વારા વિશેષ ભાડા સાથે ૨૭ જોડી ટ્રેનો જે ઓગસ્ટ સુધી દોડવાની હતી તે તમામ ટ્રેનો ડિસેમ્બર સુધી દોડાવવામાં આવશે.

આ તમામ ટ્રેનો માટે રિઝર્વેશન આજથી શરૂ થશે. આ ટ્રેનોમાં બાંદ્રા ટર્મિનસ - ભાવનગર, બાંદ્રા ટર્મિનસ-ગાંધીનગર, ઓખા-ગાંધીધામ, અમદાવાદ-પટના, અમદાવાદ-દાનપુર, રાજકોટ-મહેબુબનગર, સાબરમતી-પટના, ભાવનગર-દિલ્હી કેન્ટ, ગાંધીધામ-બોટાદનો સમાવેશ થાય છે.

.....

## LLB ADMISSION

રાજ્યની લો કોલેજોમાં પ્રવેશ માટે આજથી રજિસ્ટ્રેશન શરૂ થશે.

જીકાસ પોર્ટલ પર આજથી LLB માં પ્રવેશ ઇચ્છતાં વિદ્યાર્થીઓની નોંધણી પ્રક્રિયા શરૂ કરાશે.

## MAHESANA VAVETAR

મહેસાણા જિલ્લામાં આ વર્ષે 2 લાખ 86 હજાર હેક્ટર જમીનમાં વાવેતર થવાનો અંદાજ રખાયો છે. તેની સામે 1 લાખ 97 હજાર હેક્ટર જમીનમાં વાવેતર થઈ ગયું છે. જિલ્લાના 10 તાલુકાઓમાં સતલાસણામાં 96 ટકા વાવેતર થઈ ગયું છે. 60 હજાર હેક્ટર જમીનમાં તેલીબિયાંનું વાવેતર થયું છે, જ્યારે મગફળી 22 હજાર હેક્ટર જમીનમાં વાવેતર થયું છે. જ્યારે તલનું 1 હજાર 202 હેક્ટરમાં, દિવેલાનું 36 હજાર 316 હેક્ટરમાં, કઠોળનું 13 હજાર 452 હેક્ટરમાં, કપાસનું 33 હજાર 402 હેક્ટર જમીનમાં વાવેતર થયું છે.

## RAJKOT GOVT. SCHOOL ADMISSION

રાજકોટમાં 104 વિદ્યાર્થીએ ખાનગી શાળા છોડી વિનોબા ભાવે સરકારી પ્રાથમિક શાળા નંબર 93માં પ્રવેશ મેળવ્યો છે. નગર પ્રાથમિક શિક્ષણ સમિતિ સંચાલિત આ શાળાનાં આચાર્ય વનિતા રાઠોડ જણાવે છે કે, દર વર્ષે 100થી વધુ વિદ્યાર્થી ખાનગી શાળા છોડી આ શાળામાં પ્રવેશ મેળવે છે. આ વર્ષે બાલવાટીકા અને ધોરણ 1ની સંખ્યા 150 જેટલી છે. હાલમાં શાળામાં 850 વિદ્યાર્થી અભ્યાસ કરી રહ્યા છે.

નાનામવા રોડ પર મોકાજી સર્કલ પાસે આવેલી વિનોબા ભાવે સરકારી શાળામાં નવી બેન્ચ, કમ્પ્યુટર લેબ, મેથ્સ અને સાયન્સ કોર્નર છે. વિદ્યાર્થીઓ માટે એક્સપોઝર વિઝીટ અને અહીં એક્સપર્ટ ટોક પણ યોજવામાં આવે છે વિદ્યાર્થીઓ નિઃશુલ્ક પ્રવાસ કરી શકે છે. શોર્ટ ફિલ્મ બનાવે છે અને રમતગમત ક્ષેત્રે પણ વિદ્યાર્થીઓ સિદ્ધિ હાંસલ કરી શકે તે માટે બાસ્કેટ બૉલ નો પૉલ અને એથ્લેટિક્સ ગ્રાઉન્ડ પણ ઉપલબ્ધ છે.